

# O Żmien Helu

taghrif u ritratti minn

Raymond C. Xerri, B.A.(Hons.)(USA),  
EU.Sch.(FRG), D.D.S., M.A.(Dip.St.)

## L-Eqdem Niçeċ tal-Madonna tal-Kunċizzjoni

Fir-rahal taghna insibu ghadd ġmielu ta' niçeċ qodma. Fost dawn hemm żewġ niçeċ tal-Kunċizzjoni fi Triq 28 ta' April 1688, ta' Stella Maris fil-Knisja tal-Madonna tal-Blat, il-Kunċizzjoni tas-Santwarju tal-Qala fuq il-frontispizju li qiegħda n-naha tax-xellug tal-Knisja Parrokkjali. Hemm oħrajn li sfaw il-mira ta' vandali u vittma ta' nies bla kuxjenza nisranija.

Għal din ir-rubrika ser nitratta l-eqdem tliet niçeċ li għandha f'rahalna. Dawn huma niċċa tal-Madonna tal-Kunċizzjoni. Din tinsab fil-Pjazza tar-rahal, eżattament biswit il-gallerija antika magħrufa bhala tal-Parti, suġġett li kont trattajt xi snin ilu. Din il-gallerija tal-ġebel hi mnizżla fil-lista ta' dawk protetti mill-Ordinanza ta' l-Antikitajiet tal-1925. Din hi niċċa żgħira u l-proporzjonalita' ta' l-istatwa jaqbel għaliha. Minquxa fil-ġebbla tal-franka, l-istatwa tirrappreżenta lill-Immakulata Kunċizzjoni. Illum l-istatwa ma' għaddiex hemm. Diffiċili ngħidu meta kienet saret din in-niċċa, pero' l-bini li fiha l-gallerija, tmur lura għal żmien il-Kavallieri ta' San Gwann f'pajjżna jiġifieri madwar l-istess żmien li nbena l-Forn tal-Mulejja. F'dak iż-żmien ftit kienu l-bini fir-rahal taghna bl-eċċezzjoni ta' ftit għorof

u ovjament is-Santwarju tal-Kunċizzjoni.

Għalhekk x'aktarx li din in-niċċa ilha hemm minn żmien l-Ordni, pero' l-istatwa jista' jkun li tpoġġiet hemm xi żmien wara. Li hu żgur hu, li fil-Qala, il-qima lejn l-Immakulata Kunċizzjoni kienet hemm b'ċerta preżenza qawwija u ferma fl-1615 meta Mons. Cagliares, l-Isqof ta' Malta, biddel it-Titular ta' Santa Marija tal-Qala f'dak tal-Immakulata Kunċizzjoni. Teżisti ndikazzjoni żgħira li eżatt taht in-niċċa kien hemm xi skrizzjoni. Nisperaw li xi darba nsiru nafu x'kienet tghid din l-iskrizzjoni. Wiehed ukoll jittama li l-istatwa u l-fanal li kellha ma jdumx ma jarahom.

Minbarra fil-pjazza tar-rahal il-preżenza tal-Madonna tal-Kunċizzjoni nsibha fl-eqdem u l-ewwel triq tar-rahal taghna - Triq it-28 ta' April 1688. Hemm żewġ niçeċ, wahda fuq ir-riħ tal-Għassa tal-Pulizija jew mal-hajt tal-Uffiċini tal-Kunsill Lokali tar-rahal u l-oħra hdejn iċ-Ċentru Parrokkjali l-ġdid. In-niċċa ta' mal-hajt tal-Kunsill għandha statwa li kienet komuni

hafna għall-aħhar tas-seklu dsatax u l-bidu tas-seklu għoxrin. Din l-istatwa qiegħda f'dar proprjeta' tal-Patrijiet Franġiskani.

Dawn it-tliet niçeċ jinsabu f'post pjuttost għoli u biex jintlahqu, ikun hemm bżonn sellum twil. Fi żmien it-tidwil bil-fanal, raġel mir-rahal, Bernard Vella (li kien magħruf bhala ta' Trejża jew ta' Brejnit) kien jiehu hsieb din in-niċċa u kuljum kien johroġ mill-hanut taż-żeba' li kien jinsab faċċata tan-niçeċ (fejn illum hemm il-Kazin tal-Partit Nazzjonalista) u jixgħel quddiemha xemgħa jew żejt. Mal-introduzzjoni ta' l-elettriku quddiemhom saru lampi tal-elettriku.

Nisthajjel it-triq

prinċipali taghna dak iż-żmien Triq l-Imġarr mudlama f'xi lejla xitwija, b'ftit dawl ta' qamar u ta' xi fanal tat-triq u Bernard (għaliex kont niftakru) kien iqiegħed is-sellum mal-hajt u jitle' qajla qajla u jiftah il-fanal ċkejken u b'dawl inemmex l-ghajn, jixgħel dawl li jsahhar d-dalma tal-lejl u jfahhar l-imaġini qaddisa.

**O żmien helu ... fejn int?**

